

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

25వ
భాగము

తెలంగాణలో
మరో తిరుపతిగ
తన 'హరినామక్షేత్రము'ను
ఏర్పాటు చేయుటకై
తిరుమల శ్రీవేంకటేశ్వరుని
లీలల ధారావాహికం
- గోవింద దాసు
(పుల్లగూర్ల సాయిరెడ్డి)





తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

25వ భాగము

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల


శ్రీ వేంకటేశ్వరుని లీల ధారావాహికం

శ్రీ వేంకటేశ్వర పాదసేవకుడు

— గోవింద దాసు

(పుల్లగూర్ల సాయిరెడ్డి)

దిశా నిర్దేశం : సిద్ధిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నారు. మరియు వివిధ భక్త బృందాలచే వంతుల వారిగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వార ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగ చేయుటకు వీలుగ స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 25 వ భాగపు లీల ప్రచురణ. (మార్చి 2011 నుండి ఫిబ్రవరి 2012).



నేను వ్రాసుకున్న మొత్తం 6 అనుభూతుల పుస్తకముల నుండి 5వ పుస్తకమును ప్రారంభిస్తున్నాను. ఇప్పటినుండి స్వామివారు మరోరకంగా శిక్షణను ఇస్తూ మెల్లమెల్లగా లక్ష్యం వైపు తీసుకెళ్ళారు. వరుసగ 10 రోజులు స్వామివారి లీలలను చూడకుండా నాది ఉండలేని స్థితి. ఇక స్వామివారు మాత్రం వారి గురించి సాధన చేయుమనే ఉద్దేశ్యముతో గత కొన్ని నెలల నుండి లీలలను చూపుట మానివేశారు. దీనిని అర్థం చేసుకోని నేను స్వామివారి లీలలను చూడాలని తపిస్తూ ప్రార్థించసాగాను.

స్వామివారి లీలలను చూడబట్టి పుష్కరకాలం

స్వామివారి కోసం ప్రార్థించి విరక్తి చెందిన నేను చివరికి తేది 27-02-2011 నుండి వరుసగా రెండు రోజులు స్వామివారిని ఇలా ప్రార్థించాను. "ప్రభూ! శ్రీవేంకటేశ్వరా, నాకు బంధువులు, మిత్రులు లేరు, అందరితో కూడినప్పుడు అసౌకర్యంగా అనిపించుట వలన అందరికి దూరమైనాను. మీ విషయాలు కాకుండా ఇతర విషయాలపై మనస్సు వెళ్ళదు, నేను ఒంటరివాణ్ణి అయిపోయాను, మీరు కూడ దూరమైతే, మీరు లీలలను చూపకపోతే ఈ జీవితం అతి కష్టంగా, చీకాకుగా, బోరుగా ఉంటుంది. కాబట్టి ప్రభూ! మీ లీలలను వెనుకటి మాదిరి చూపమని వేడుకున్నాను. మరియు నాకు శక్తి, ప్రేరణ అంతా తమరేనని, మీరు కరుణిస్తేనే నేను ఏదైనా చేయగలనని దుఃఖిస్తూ విన్నవించాను". దీనికి స్వామివారు



చిన్న లీలను చూపారు. ఆనందించాను.

తేదీ 01-03-2011 కల : ఈ కలలో నేను ఒక దైవ క్షేత్రానికి వెళ్ళాను. అక్కడ ఒక నది, దానికి ఒక ఒడ్డు ఉన్నది. అది ఒక నదీ పుష్కరాలు జరుగు స్థలము లాగా, భక్తులు స్నానాలు చేయుటకు అనువుగా ఉన్నది. ఈ ఒడ్డుపై ఎంతోమంది యాత్రికులు పవిత్ర స్నానాలు చేయుటకై ఉన్నారు. ఈ నదిలో అక్కడక్కడ నీరు, మధ్య మధ్యన ఇసుక దిబ్బలు ఉన్నవి. నీరు చాల స్వచ్ఛంగా మురికి లేకుండా ఉన్నది. భక్తులు వారి వారి బట్టలను ఒడ్డుపై పెట్టి గోచి, అందరువేర్వేర్ తో స్నానాలు చేస్తున్నారు. నేను కూడ స్నానము చేయుటకై సిద్ధమైనాను. ఒక దగ్గర నీటిలో దుమికాను, ఈదాను. నా ప్రక్కనే ఒక ఇసుక నేలను చూచాను, మరియు ఎంతో మంది భక్తులను చూచాను. కల చెదిరింది.

దీనర్థం - నేను పుష్కరస్నానం చేసి దైవదర్శనానికి సిద్ధమౌతున్నానని అర్థం. సం॥ 1999 లో నాకు డయాబెటిక్ ప్రసాదించిన నాటి నుండి, దాదాపు పుష్కర కాలం నుండి స్వామివారు తమ లీలలను చూపుచున్నారు. బహుశా దీనికి సంకేతం కావచ్చునని భావించాను.



సరళ

జీవితము మెరుగైన దిశకు మార్పుబడుట

ఇప్పటి నుండి స్వామివారి కృప వలన నేను యోగ్యత వైపు లేక జీవితంలో ఒక భాగం నుండి మరో మెరుగైన భాగానికి మార్పుబడ్డాను. ఇప్పటి నుండి స్వామివారి లీలల కూడ మరో విధంగా ఉంటాయి. సం॥ 2002 లో తిరుపతి లోని టిటిడి డైరీఫాంలో శ్రీవేంకటేశ్వర దివ్య మహామంత్ర స్థాపాన్ని నిర్మించినప్పటినుండి, ప్రతి సంవత్సరం జరుగు పూజకు అలమేలు మంగాపురం నివాసయైన శ్రీమాన్ పత్తి సుబ్రమణ్యం అనే వ్యక్తి ఫోటోగ్రాఫర్ గా, తిరుపతిలో జరిగే మా అన్ని కార్యక్రమాలకు పని చేస్తున్నారు. ఈయనకు మేము చేసే ప్రతి సేవ తెలుసు, పైగా శ్రీవేంకటేశం మాసపత్రికకు కూడా ఈయనే ఫోటోగ్రాఫర్ గా ఉన్నారు. స్వామివారు ఈయనను ఉపయోగించి అద్భుతమైన ఈ క్రింది లీలను చూపారు.

తేదీ 16-03-2011 కల: ఒక సందర్భములో నేను హైదరాబాద్ నుండి సిద్దిపేటకు వెళ్ళు క్రమములో నగర శివారు యైన అల్వాల్ ప్రాంతము దాటాను, ఇంతలో శ్రీనివాస మంగాపురం నివాసి, ఫోటోగ్రాఫర్ శ్రీమాన్ పత్తి సుబ్రమణ్యం గారు తిరుపతి నుండి ఫోన్ చేసి నాతో ఏదో చెప్పారు. ఒక ఆలయం అతి గమ్యుత్తుగా, చాల విచిత్రంగా ఉన్నదని అన్నారు. అది నేను వెళ్ళేదారిలోనే ఉన్నదని, తప్పక

గాలి గోపురం ఎత్తు పెరుగుట

దర్శించుకొమ్మని చెప్పారు. మరియు దగ్గరలోనే ఉంది కాబట్టి నా ప్రయాణాన్ని ఆలయం వైపు సాగించాను. నాకు ఆ ఆలయం, దాని గాలిగోపురం కనబడింది. ఆ గాలిగోపురం చాల ఎత్తు కలిగి రాతివిగ్రహాలతో, చక్కని చెక్కడముతో తయారు చేయబడ్డది. నాకు సమయం లేక నేను ఆ ఆలయాన్ని బయటినుండి దర్శించి వాహనం కూడ ఆపక 'యూ' టర్న్ తీసుకుని వెళ్ళిపోవుచున్నాను. నేను ఆలయంను దాటి, వేరే మార్గమునకు వచ్చాను. ఈ ఆలయం నా మార్గానికి ఒక బ్రిడ్జి లాంటిదని నా మనస్సులో ఒక భావమేర్పడ్డది. ఇంతలో వెనుక నుండి థాం... అంటూ చాల పెద్ద శబ్దము వినబడ్డది. వెంటనే నేను వెనుకకు తిరిగి చూచాను. ఆ ఆలయ గాలి గోపురం పైనున్న విగ్రహములు, ఒక్కొక్కటి అతి భయంకర శబ్దము చేయుచు, ఆ గోపురము క్రింది భాగము నుండి వాటంతట అవే వేరు చేయబడి పైకి ఎగిరి గాలి గోపురము పైభాగమున అతికించబడుటను చూచాను. అవి విడిపోవడము పైకి ఎగరడము తిరిగి అతికించబడుట స్పష్టంగా చూచాను. ఒకరకంగా ఈ గాలి గోపురము ఎత్తు పెరుగుతోంది. కల చెదిరింది. దీనర్థం - ఇప్పటినుండి నాలో ఆధ్యాత్మికత పెరిగే దిశగా, మరింత లక్ష్యం వైపు తీసుకెళ్ళగలరని భావం.



భరతుని భక్తి బీజం నాటుట

తిరుమల శ్రీవేంకటేశ్వరుడు నాకు ఎన్నో సేవలను ప్రసాదించారు. ప్రతి సేవ మొదట ఒక మెరుపులాగా నా హృదయంలో కల్పిస్తారు. ఆ తరువాత దీని గురించి మరిన్ని లీలలను ప్రసాదించి, ఆ సేవను పొందుటకు స్వామివారిని తీవ్రంగా ప్రార్థించే విధంగా తయారు చేస్తారు. ఇప్పుడు భరతుని భక్తి బీజాన్ని నా హృదయంలో నాటారు. ఎంతో పులకరించిపోయాను, కలలోనే రోమాంచితుడనై ఆనంద బాష్పాలు రాల్చాను. ఈ భక్తి బీజం భవిష్యత్తులో ఎప్పుడో ఒకప్పుడు మొలకెత్తగలదు. ఆ లీల ఈవిధంగా ఉంది.

చాల రోజుల తరువాత ఈ రాత్రి రెండు కలలు వచ్చాయి. ఇవి దేన్ని ఉద్దేశించి వచ్చాయన్నది అప్పుడు నేను గుర్తించలేదు. కాని నా మనస్సులో మాత్రం నా ప్రభు పట్ల భక్తి, ప్రేమ పెరిగి శరీరము పూర్వము వలె పులకరించింది. నా స్వామివారు మళ్ళీ నన్ను అనుగ్రహిస్తున్నారని మురిసిపోయాను.

12-04-2011 మొదటి కల : ఇది చాల చిత్రంగా ఉంది. అది మా ఊరు చిన్నగుండవెల్లి. నాకు ఒక పెండ్లికాని చెల్లెలు ఉన్నదట. ఆమెకు పెండ్లి చేయాలని అనుకుంటున్నాము. మా ఇంటికి నేనే పెద్దదిక్కు, మా తల్లితండ్రులు లేరట. ఒక సందర్భములో నేను హైదరాబాద్ నుండి ఎవ్వరిదో ఒక ఫంక్షన్ నిమిత్తమై మా ఊరికి వెళ్ళాను. మా ఊరిలో ఒక ఫంక్షన్ హాలులో ఉన్నాను. అందరూ కూర్చున్నారు. అందరూ తెలిసినవారే, మా ఊరివారే. కొందరు బంధువులు, మరికొందరు మిత్రులు ఉన్నారు. అందులో ఒకరు నాతో, మీ చెల్లెలుకు సంబంధం కుదిరిందా? పిల్లవాడు ఏం చేస్తాడని అడిగాడు. నేను, కుదిరింది ఆయన ఆయుర్వేదిక్ / హోమియోపతి డాక్టరు అన్నాను. ఆయన మంచి 6 అడుగుల ఎత్తు కలిగి, నల్లగ ఉన్నాడట, ఆయన కూడ ఆ సభకు వచ్చాడట. కాని మా చెల్లెలు మాత్రము కనబడలేదు. ఇది మొదటి కల లేదా మొదటి సన్నివేశం.

తరువాత కలలో, నేను ఊరిలోని మా ఇంటినుండి బయలుదేరి ఊరి చివర ఉన్న బడి (పాఠశాల) వరకు వెళ్ళాను. నాతోపాటు ఇంకొకరు 8-9 సం॥ వయస్సున్న చిన్న బాలిక ఉన్నది. ఆ దారిలో ఊరి అంచుకు ఒక ఇల్లుంది. ఆ ఇంటి వరండాలో నిలుచున్నాము. బహుశా మేము ఆ ఇంట్లో ఉన్నవారి కోసమని వెళ్ళి, వారి గుమ్మం ముందు నిలుచున్నాము. నా ముందు ఆ చిన్న బాలిక నిలుచుంది. ఇంతలో మేము వచ్చామని గ్రహించి, ఆ ఇంటి నుండి ఒకరు బయటకు వచ్చారు, ఆయన వెనుక మరొకరు బయటకు

వచ్చారు. మేము ఆ ఇంట్లో ఉన్న ఒక ముఖ్యమైన వ్యక్తి కోసం వచ్చామని గ్రహించి, ఆ వ్యక్తి లేరని సైగ చేశారు. కాని మేము వెళ్ళలేదు. వారు ఆ ఇంటిలోపల ఉన్నారని నమ్మాము. వారిని లోనుండి రప్పించాలనే ఉద్దేశ్యంతో, నా ముందు నిలుచున్న చిన్న బాలిక శ్రీరాముని పొగడుతూ మంచి కీర్తనలను పాడసాగింది. ఆమె అన్నమయ్య, త్యాగయ్య మాదిరిగా శ్రీరాముడిని కీర్తిస్తూ పాటలను పాడింది. అత్యంత శ్రావ్యంగ, శరీరం పులకరించిపోవునట్లు పాడింది. అది విని లోనుండి వచ్చిన వారు “మా భరత స్వాముల వారు లేరు బయటికి వెళ్ళారని ఏదో చెప్పారు” ఇంతలో నేను లేదా ఆ బాలిక మరొక అమూల్యమైన, భక్తి పరవశమైన పాటను పాడాము. అంటే వారు పొమ్మన్నా పోక మరింత భక్తిభావముతో శరీరము తన్మయత్వము చెందగా పాడాము. ఈ పాటను విన్నాక, మారు మాట్లాడక అలాగే నిలుచున్నారు. ఈ పాటను వినగానే అబ్బా... అని వారి శరీరాలు పులకరించాయి. వారి మనస్సులో భక్తిభావం శృతి మించి, ఆనంద బాష్పాలు రాలాయి. అనంతమైన ఆనందానికి, తన్మయత్వానికి లోనైనారు. అప్పుడు ఆ కలలోనే నాకు శ్రీరాముని తమ్ముడు భరతుడు, ఆయన భక్తి, అంకిత భావము గుర్తుకొచ్చాయి. నా శరీరము ఎంతో భక్తిభావంతో, సేవక భావంతో నిండి ఆనంద దాయకమైంది, కల చెదిరింది.


తెల్లవారి దీని గురించి ఆలోచించాను. కాని అదే భక్తిభావం నా మనస్సులో ముద్రించుకుంది. మళ్ళీ నా కళ్ళ నుండి ఆనంద బాష్పాలు రాలాయి, ప్రేమతో రోమ రోమాలు పులకించిపోయాయి. ఈ విధంగా నా మనస్సులో భరత మహారాజు గారి భక్తిబీజం నాటాడు. ఈ బీజం భవిష్యత్తులో స్వామివారు ఆశించినప్పుడు నాలో మొలకెత్తగలదు.

ఈ కల అర్థం : నాలో శ్రీ భరతుని భక్తి బీజం నాటుటతో పాటు నాకు ఈ విధంగ దిశా నిర్దేశం చేశాడు. మా ఊరి వారిలో మరియు ఆ ప్రాంత ప్రజలలో, వారు ఇష్టపడకున్నప్పటికీ, వారిలో శ్రీవేంకటేశ్వరుని భక్తిబీజం నాటుటకు ప్రయత్నించమన్నారు.

మా తోట బావి వద్ద స్వామివారి ఆలయం ఉండునని సూచించుట

గత చాల రోజుల నుండి స్వామివారు ఎలాంటి లీలలను చూపలేదు. చాల విచారించాను, ఏమి చేయాలో తోచలేదు. తిరిగి ఆయన కృప వల్ల మళ్ళీ ఈ రాత్రి మంచి కల కన్నాను.

తేది 11-05-2011 కల : ఉదయం 5 గంటల ప్రాంతమున ఈ కల వచ్చింది. నేను మా సొంత ఊరు



భరతుని భక్తి భీజం నాటుట

చిన్నగుండవెల్లిలో మా తోటబావి వద్ద ఉన్నానట. మంచి తోట ఉన్నదట, దాదాపు నా చిన్ననాడు వ్యవసాయము చేయు రోజులు లాగా ఉన్నది. ఈ తోటలో అటు ఇటు తిరిగాను. ఈ కలలోని రెండవ సీనులో నేను తోటబావి దగ్గరికి వచ్చాను. అక్కడ ఒక ఆలయం ఉన్నది. నేను అందులోకి వెళ్ళాను. ఆ ఆలయంలో ఎన్నో విగ్రహములు ఉన్నవి. శివలింగం, వినాయకుడు, పార్వతీదేవి, నాగరాజు మొదలైన విగ్రహాలు ఉన్నవి. కాని అందులో రెండు శివలింగములు ఉన్నవి. నేను ఆ శివలింగముకు అభిషేకం చేసి పత్రిని సమర్పించి పూజించాను. విశేషమేమంటే నా చిన్ననాటి మిత్రుడు శ్రీవైష్ణవుడైన శ్రీమాన్ కలకుంట్ల వేంకటలక్ష్మీ నరసింహాచారి గారు ఈ ఆలయానికి పూజారి. నేను ఆయనను ఈ ఆలయంలో చూచాను. ఆయన తిరునామాలతో చక్కని పంచె ధరించి ఉన్నారు. చాల సంతోషించాను. కల చెదిరింది.

ఈ కలను స్వామివారు విశ్లేషణాత్మకంగా ప్రసాదించారు. మా తోటబావి వద్ద వైష్ణవ సాంప్రదాయముచే ఒక ఆలయం ఏర్పడగలదని సూచించారు. సకల రూపములు శ్రీవేంకటేశ్వరుని అంశగానే భావించమన్నారు. మరియు రెండు శివలింగాలకు అర్థం. ఇది శ్రీవేంకటేశ్వరుని మరియు లక్ష్మీమాత ఆలయం అని, నేను వారిని తనివితీరా సేవించుకుందునని ఇన్ డైరెక్ట్ గా మొదటిసారి సూచించారు. కానీ ఈ కల కన్నప్పుడు దీనర్థమును గ్రహించలేదు.

సూతన ఆఫీసు లోనికి మారుట

శ్రీవేంకటేశ్వరుని ఆదేశానుసారం ఇ.నెం.1-9-1113/30, వి.ఎస్.టి రోడ్, విద్యానగర్ లోని మా ఆఫీసును అమ్మివేసి, మా ఇంటికి దగ్గరలో హబ్బిగూడలో ఉన్న ఇ.నెం.1-1-53 లోని ఒక పాత ఇల్లును కొని మాకు సరిపడునట్లు



క్రోత్త ఆఫీసును నిర్మించుకున్నాము. స్వామివారి కృపతో ఈ నాలుగు అంతస్తుల భవనము కేవలం 7 మాసములలో పూర్తి చేయగలిగాము. తేది 12-06-2011 నాడు పూజ చేసి ప్రవేశించాము. తేది 14-06-2011 నాటి ఉదయం కొద్ది రోజుల గురించి అమెరికా వెళ్ళి 09-07-2011 నాడు తిరిగి వచ్చాము. తేది 11-07-2011 తొలి ఏకాదశి నాడు ఈ ఆఫీసులో మొదటిసారి కూర్చున్నాను. స్వామివారు తృప్తిచెందే విధంగా ఈ ఆఫీసులో సేవ చేయాలని, ఇది నా చివరి ఆఫీసు కావలెనని, స్వామి కృపా విశేషాలు నా కారణంగా అందరికీ లభించాలని వేడుకున్నాను. ఎలాంటి గొడవలు లేకుండా ప్రశాంత జీవితమును ప్రసాదించమన్నాను. ఒకరకంగా ఇది నా సాధనాలయము కావాలని కోరుకున్నాను.

9వ పర్యాయంగా

7 కోట్ల జపసమర్పణకై రథయాత్ర

ప్రతి సంవత్సరం లాగే ఈసారి కూడా 9వ పర్యాయంగా వ్రాయించిన జపానికి మా ఇంట్లో 7 రోజులు ప్రత్యేక పూజలు చేశాము. ఆ తరువాత తేది 27-07-2011 నుండి నమో వేంకటేశాయ రథయాత్రను మా ఇంటినుండి ప్రారంభించాము. శ్రీశ్రీశ్రీ సర్వవిధానంద స్వామి వారి ప్రత్యక్ష పర్యవేక్షణ, మంగళశాసనములతో ఈ కార్యక్రమము ప్రారంభమైంది. భక్తులకు అన్న సంతర్పణ ఏర్పాటు చేశాము. తేది 28-7-2011 నుండి 10-08-2011 వరకు రథము హైదరాబాదులో వీధి వీధి తిరిగింది. ఆ తరువాత నిజామాబాద్, కరీంనగర్, వరంగల్, మిర్యాలగూడ, బాపట్ల, చీమకుర్తి, కావలి, నెల్లూరు తిరిగి తేది 20-8-2011 నాడు తిరుపతి చేరాము. తేది 21-08-2011 నాడు అలిపిరి వద్ద స్వామివారి పాదాలకు సమర్పించాము. మరియు తేది 22-08-2011 గోకులాష్టమి నాడు శ్రీవేంకటేశ్వర డైరీఫాంలో జపహోమాదులు నిర్వహించి టిటిడి ఈఓ శ్రీమాన్ ఎల్. వి.సుబ్రమణ్యం గారు పూర్ణాహుతి గావించి స్వామివారికి సమర్పించారు. మరియు 10వ పర్యాయంగా 7 కోట్ల జపానికి శ్రీకారం చుట్టారు. ఈవిధంగా ఈ కార్యక్రమం ఆనందంగా ముగిసింది. ఈఓ శ్రీమాన్ సుబ్రమణ్యం గారు స్థూపం నిండిందని అన్నారు.

సేవ ఫలించుట లేదని సూచించుట

ఈ జప సమర్పణ కంటే ఒకరోజు ముందు తేది 20-08-2011 నాడు ఈ జపంతో శ్రీవేంకటేశ్వర దివ్యమహామంత్ర

స్థూపం నిండుతుందని భావించాను. ఈ ఓ గారు కూడ అలాగే అన్నారు. దీనితో స్థూపాన్ని జపంతో నింపడము అనే మా సంకల్పంలోని ఒక భాగము నెరవేరుతుంది. దీనికి నేనెంతో సంతోషించాను. స్వామివారితో సంకల్పంలోని ఒక భాగం పూర్తవుతోంది ప్రభూ! అంటూ చెప్పాను. అప్పుడు స్వామివారు చూపిన లీల ఈవిధంగా ఉంది.

తిరుమల శ్రీవేంకటేశ్వరుడు నాకు ఎన్నో సేవలను ప్రసాదించి వాటి ద్వారా నాలోని వికారాలను తొలగించుకొని సంస్కరించుకొమ్మన్నాడు. ఇదే స్వామివారి అసలైన లక్ష్యం. కాని నేను మాత్రము ప్రయత్నించినప్పటికీ 'నా' అన్నది నశింపచేసుకొనే శక్తి నాలో లేదని భావించి మళ్ళీ ఆ దిశగా ప్రయత్నించలేదు. మరియు నాకు మీ సేవ చేసి ఋణం తీర్చుకొనుటే ముఖ్యం తప్ప 'యోగ్యత'తో పనేముందనే ధోరణిలో జీవితాన్ని సాగించాను. మరియు వ్యాపారము చేయుట వలన సేవకు ఇబ్బంది లేదని భావించి వ్యాపారము కొనసాగించాను. ఇలాంటి సందర్భంలో స్వామివారు నన్ను నొప్పించక, మెల్ల మెల్లగా తన దారిలోకి తెచ్చుకున్నారు. మరియు నేను ఆధ్యాత్మికంగా ఎదుగుటకు నేను చదివిన ఇంజనీరింగు కళాశాలలో చేర్పించి ఎప్పటికప్పుడు నా స్థితిని తెలుపుట ప్రారంభించారు.

తేది 21-08-2011 సాయంత్రం 9వ పర్యాయంగా 7 కోట్ల జపాన్ని అలిపిరి పాదాల మండపముపై స్వామివారి పాదాలకు సమర్పించి పూజించాము. సాయంత్రం 8 గంటల వరకు ఈ పూజ జరిగింది. ఈ పూజ జరిగిన తరువాత ఇలా ప్రార్థించాను. "ప్రభూ! శ్రీవేంకటేశ్వరా! నేను నా శక్తిమేర ప్రయత్నించి రథయాత్రను వీలైనంత ఎక్కువమంది భక్తుల ఇంటికి తీసుకెళ్ళి మీ నామస్మరణ చేయించాను. దీనితోపాటు గత సంవత్సరం నుండి 70 వేల జప పుస్తకాలను పంచి మిమ్మల్ని స్మరింపచేశాను. ఇంతే నా శక్తి, ఇంతకు మించి చేయలేను, నాకు తెలిసి ఎక్కడా పొరపాటు కాని, అలక్ష్యము కాని చేయలేదు. మొత్తం సంవత్సర కాలము మీ నామమును వ్రాయించాను. ఆ తరువాత 25 రోజులు రథయాత్ర ద్వారా మిమ్మలను భక్తుల ఇంటికి తీసుకెళ్ళాను. ఇదే నా మొత్తం శక్తి, ఇంతకు మించి చేయలేను. కాబట్టి దీనిని మీరు తప్పక స్వీకరించాలి. నేనేమైనా తప్పులు చేసినట్లైతే క్షమించి స్వీకరించుమని మరి మరి వేడుకున్నాను. మరియు ఎస్.వి డైరీఫాం లోని స్థూపం ఈ 9వ పర్యాయంగా 7 కోట్ల జపముతో పూర్తిగ నిండుతుంది. నా సంకల్పములోని ఒక భాగమైన స్థూపమును మీ నామముచే నింపడము పూర్తగుచున్నది.



కావున ఆశీర్వదించుమని వేడుకున్నాను. మిగిలిన 7 సం॥ల జపమును ఎక్కడ నిక్షేపము చేయమందురో కూడ సూచించమని వేడుకున్నాను. ఈ రోజు రాత్రి హోటల్ లో ఇదే ప్రార్థన చేస్తూ ఆనందంగ పడుకున్నాను. ఆ తరువాత ఉదయం 4.30 నుండి 5 గంటల మధ్యన ఈ కల వచ్చింది.

తేది 22-08-2011 కల : గతంలో ఒకసారి నేను మరింత ఆధ్యాత్మిక జ్ఞానాన్ని పొందాలని, స్వామివారు ఆశించే స్థితికి చేరాలనే ఉద్దేశ్యముతో స్వామివారు నన్ను, నేను చదివిన ఇంజనీరింగ్ కళాశాలలో ఉన్నత విద్యనభ్యసించుటకు మాస్టర్ డిగ్రీలో చేర్పించారు.

ఈ కలలో కూడా నేను ఇదే ఇంజనీరింగ్ కళాశాలలో చదువుచున్నానట. నేను చదివే కోర్సుకు తెల్లవారి పరీక్షలట. నేను ఈ కళాశాలలో చదివి కొన్నిరోజులు మానేసి మళ్ళీ తిరిగి చదువుచున్నానట. (అంటే ముందు బ్యాచిలర్ డిగ్రీ తరువాత కొన్ని రోజులకు మాస్టర్ డిగ్రీలో చేర్పించారు అని దీని అర్థం.) నేను చదివిన 1981-85 బ్యాచ్ క్లాస్ మేట్లతోనే ఇప్పుడు కూడ చదువుచున్నానట. ఆనాటి నా క్లాస్ మేట్స్ అందరూ కనబడ్డారు. వారు 1981-85 కాలంలో చిన్నగా, సన్నగా ఉండేవారు. కానీ ఈ మధ్య, కాలం గడిచింది కావున చాల లావుగా, ఎదిగి పెద్దవారైనారు. నేను మాత్రము వారిలాగ ఎదుగక మునుపటి ఆకారంగానే ఉన్నాను. మిగిలిన అందరు మిత్రులు బొజ్జలు పెంచి దృఢంగా ఉన్నారు. మురళీకృష్ణ అనే ఒక మిత్రుని ఆకారము చాల స్పష్టంగా, ఆయన బొజ్జ పెంచి, దృఢమైన ఆకారం కనబడ్డది. అదే సమయంలో ఆయనది 81-85 సంవత్సరంలోని బక్కటి, చిన్నటి ఆకారము మరోప్రక్క కనబడ్డది. బహుశా ఇది తారతమ్యమును తెలుసుకొనుటకు చూపించారు. ఇక నేను రేపటి పరీక్షకు ఏమి చదువలేదు, ఏమి రాదట, అందుకని చాల దిగులుగా, విచార వదనముతో ఎలా పరీక్ష జరుగునోయని ఆలోచిస్తున్నాను. చాలా వెనుకబడిన విద్యార్థులతో మనలుచున్నాను. నీవు ఎలా చదివావని నా మిత్రులను అడుగుచున్నాను. ఇలా ఎలా పరీక్ష జరుగునోయని దిగులుతో, నేను పాస్ కాలేకపోవుదుననే బెంగతో ఉన్నాను. కల చెదిరింది.

దీనర్థం - స్థూపం నిండుచున్నది, నా సంకల్పములోని ఒక భాగము పూర్తగుచున్నదని ఆనందిస్తున్న నాకు, నీవు సరిగా చదువలేదని పరీక్షలో పాస్ కాలేవని సూచించారు. మరోప్రక్క నీతో చదివిన నీ మిత్రులు వారి వారి రంగములలో రాణించారు కాబట్టి వారు బొజ్జలు పెంచి లావుగా అయ్యారు. నేను మాత్రం నా ఆధ్యాత్మిక రంగంలో ఎదుగలేదు కాబట్టి మునుపటి లాగ

చిన్నగా, సన్నగా ఉన్నానని అర్థం. మా భౌతిక రూపులను నా ఆధ్యాత్మిక సాధనకు ముడిపెట్టి చూపారు. నన్ను మరింత కఠిన సాధన చేయమన్నారు. ఇంత చక్కగ హితబోధ చేశారు. కాని దీని భావము ఆ సమయంలో అర్థం కాలేదు. నేను ఏ తప్పు చేయకుండా సేవ చేస్తున్నాననే ధోరణిలోనే ఉన్నాను.

ఆఫీసు సలిపోయిందని సూచించుట

మేము మా ఆఫీసును హైదరాబాద్ లోని విద్యానగర్ వి.ఎస్.టి మెయిన్ రోడ్ నుండి హబ్బిగూడ లోని వీధినెం.1 కి మార్చాము. విద్యానగర్ లో మా ఆఫీస్ మెయిన్ రోడ్డులో ఉండుట వలన భక్తులకు అనుకూలంగా ఉండేది మరియు క్రొత్తవారు ఎక్కువ మంది వచ్చేవారు. ఫలితంగా మా కార్యక్రమము తొందరగా ప్రజలలో చొచ్చుకుపోయింది. కాని హబ్బిగూడలో మా ఆఫీసు మెయిన్ రోడ్డు నుండి దాదాపు 200 అడుగుల లోపలికి వచ్చిన తరువాత ఉన్నది కాబట్టి క్రొత్త భక్తులు రాలేరనే బెంగ నాకు కలిగింది. ఈ క్రొత్త ఆఫీసు మా ఇంటికి అత్యంత దగ్గరగా ఉండుట వలన భక్తుల కంటే నాకే సౌకర్యవంతంగా ఉన్నది. దీనితో నాకు చాలా బాధ కలిగింది. మెయిన్ రోడ్డులో భక్తులకు అత్యంత సౌకర్యవంతంగా, క్రొత్త భక్తులకు తెలిసేవిధంగా ఉన్న ఆఫీసును స్వామివారు హబ్బిగూడకు మార్చి, భక్తులకు అసౌకర్యము కలిగించారని ఒకింత బాధపడ్డాను. ఏవిధంగా స్వామి సేవను మరింత మంది భక్తులకు విస్తరింపచేయాలా అని చింతించాను. నా చింతను గమనించిన శ్రీవేంకటేశ్వరుడు ఒక చక్కటి ఈ క్రింది లీలను చూపి నన్ను ఆనందింపచేశారు.

హబ్బిగూడ మెయిన్ రోడ్డు ఈమధ్యనే 150 అడుగుల వరకు విస్తరించారు. ఇప్పుడిప్పుడే బీటీ రోడు వేస్తున్నారు. మరియు మా ఆఫీసు ఉన్న ప్రాంతములో కూడా చిన్న చిన్న దుకాణాలు కొన్ని ఉన్నవి.

తేది 16-09-2011 కల : నేను ఒక క్రొత్త ప్రాంతములో నివసిస్తున్నానట. అక్కడ సరియైన వసతులు లేవని నేననుకుంటున్నాను. అనుకోకుండా ఒకరోజు నేను ప్రక్క వీధిలోని ఒక నాలుగు ఇళ్ళ బయటకు వెళ్ళాను. అక్కడ మంచి మార్కెట్ ను చూచాను. షాపులున్నవి, ముఖ్యంగా బట్టల షాపులు, కొన్ని టైలరు షాపులు, కిరాణి షాపులు ఇలా నాకు కావలసిన వస్తువులు దొరుకునని భావించాను. ఇది నేను ఎప్పుడూ వెళ్ళే మార్గం కాకుండా క్రొత్తమార్గం. ముందు పొరబడ్డాను. కాని వీటిని చూచిన తరువాత నాకు ఈ ప్రాంతం సరిపోతుందని అనుకున్నాను.



ఆ తరువాత బయటికి వెళ్ళాను. నూతనంగా వేసిన ఒక రహదారిని చూచాను. ఇది చాల వెడల్పుగా 150 అడుగులు విశాలంగా ఉన్నది. పోవుటకు వచ్చుటకు రెండువైపులా విశాలమైన డాంబర్ రోడ్డును ఈమధ్యనే నిర్మించారు. క్రొత్తగా ఉంది. రోడ్డుకు ఒక వైపు చూచిన తరువాత రెండవ వైపు వెళ్ళాను. ఇంతలో ఆ వైపు రోడ్డు పైపొర ఒకటి పగిలి దానిలోపలి నుండి జుర్రుముని శబ్దము చేసుకుంటూ వేడినీరు ప్రక్కకు చిమ్ముచున్నది. ఆ నీటి ప్రెషర్ కు రోడు పైపొర కొంతవరకు పగిలి ఆ నీటిలో కొట్టుకుపోయింది. నీరు అతి వేగంగా, వెడల్పుగా ఆ ప్రాంతములో పారుచున్నది. నేను ఫుట్ పాత్ పై నడుస్తూ ఈ నీటి శబ్దమును వింటూ ఆ దృశ్యమును చూశాను. కల చెదిరింది.

దీనర్థం - ఈ క్రొత్త ఆఫీసు భక్తులకు, నీకు సౌకర్యంగానే ఉంటుంది చింతించవలసిన అవసరము లేదని సూచించారు. నేను కూడ బహుశా నాకు వయస్సు మళ్ళీన తరువాత ఇబ్బంది కలుగకుండ ఇంటికి దగ్గరి ప్రాంతము ఇప్పించాడని భావించాను.

స్తూపం నిండిందని చెప్పటం

దాదాపు 9 సం॥ల తరువాత దసరా, బతుకమ్మ పండుగలకు నేను మా సొంత ఊరు, చిన్నగుండవెల్లికి తేది 04-10-2011 నాడు కుటుంబ సమేతంగా వెళ్ళాను. తేది 05-10-2011 నాడు బతుకమ్మ పండుగ, మరియు 06-10-2011 నాడు దసరా ఉన్నది. పీఠమును సం॥ 2002 దసరా నాడు స్థాపించాము కాబట్టి ప్రతి దసరా దాని జన్మదినం కాబట్టి, హైదరాబాద్ లోనే ఉండి ఆఫీసులో పూజ చేసేవాడిని. అందుకని ఇన్ని రోజులు దసరా నాడు ఊరికి వెళ్ళలేదు. ఈనాడు ఈ పూజను ఊరిలోనే చేస్తానని భావించి ఊరికి వెళ్ళాను. ఆ రాత్రి మా ఇంట్లో స్వామివారిని స్మరించి పడుకున్నాను. ఆయన తప్పక ఈరోజు నాకు కనబడునని కూడ భావించాను. అనుకున్నట్లే ఒక కల వచ్చింది.

తేది 05-10-2011 కల : ఈ కలలో నేను తిరుపతిలో ఉన్నానట. శ్రీవేంకటేశ్వర దివ్యమహామంత్ర స్తూపం కనబడ్డది. అదృశ్యరూపములో ఉన్న ఒక వ్యక్తి స్తూపం ఎక్కి మొత్తం చూచాడు. తరువాత ఈ స్తూపం నిండింది. “స్తూపం నిండింది” అని నాకు స్పష్టంగా వినబడే విధంగా అరిచాడు. ఆ స్తూపం కూడ కనబడి మెరిసింది. కల చెదిరింది.

గత కృష్ణాష్టమి తేది 22-08-2011 నాడు, 9వ పర్యాయంగా 7 కోట్ల జపముచే స్తూపము పూర్తిగా

నిండింది. అప్పుడు స్వామివారిని “స్తూపం నిండింది ఏమి చేయమంటారు? ఇంకా 7 సం॥లు 7 కోట్ల జపాన్ని ఎక్కడ సమర్పించమంటారని వేడుకున్నాను. మార్గం చూపమని ప్రార్థించాను. కాని ఎలాంటి సమాధానం ఇవ్వలేదు. ఈరోజు మాత్రం స్తూపం నిండిందని చెప్పారు. తరువాత ఏమి సందేశమిస్తారో చూడాలని అనుకున్నాను.

మరచిన ప్రతిజ్ఞను తిరిగి చేయించుట

తిరుమల శ్రీవేంకటేశ్వరుడు నేను ఈ జీవితంలో తృప్తి చెందే వరకు తన సేవాభాగ్యాన్ని ప్రసాదిస్తానని మాట ఇచ్చారు. నేను కూడా మొదట్లో నా జన్మాంతము వరకు స్వామివారి సేవ చేయాలని, నా కారణంగా స్వామివారు నా జన్మాంతము స్మరింపబడుతూ ఉండాలని భావించాను. కాని 2002 లో ఎప్పుడైతే 16 సం॥ల సేవను, 2002 నుండి 2018 వరకు చేపట్టానో నా జన్మాంతము స్వామివారి సేవ చేయాలనే భావము చెదిరిపోయింది. ఈ 16 సం॥లు సేవ చేస్తే సరిపోతుంది అనే భావం బలపడింది. దీనిని గమనించిన తిరుమల శ్రీవేంకటేశ్వరుడు తన లీల ద్వారా తిరిగి నా జన్మాంతము వరకు సేవ చేయాలనే ప్రతిజ్ఞను మళ్ళీ చేయించారు. ఆ లీల ఈ విధంగా ఉన్నది.

తిరుపతిలో శ్రీవేంకటేశ్వర దివ్య మహామంత్ర స్తూపం నిండింది. ఇంకా 7 సం॥ల జపమును ఎక్కడ సమర్పించమందురని స్వామివారిని గత కొన్ని రోజుల నుండి ప్రార్థించినప్పటికి సమాధానము రాలేదు. కాబట్టి నాకు రోజు రోజుకు భయమేసింది. తేది 20-10-2011న మా ఆఫీసులో స్వామివారిని దీనంగ ప్రార్థించాను. ప్రభూ! తిరుపతిలో స్తూపం నిండింది, మరో స్తూపమును నాచే నిర్మింపచేయుమని ప్రార్థించాను. దీనికి ప్రతిగా నా జీవితాంతము మీ సేవ చేసుకుంటూ ఉంటానని స్వామివారికి మాట ఇచ్చాను. అంటే సం॥ 2018 వరకే కాక నా జీవితాంతము మీ సేవ కొనసాగిస్తానని, నన్ను నమ్ముమని ప్రతిజ్ఞ చేశాను. దీనికి సంతోషించిన స్వామివారు చక్కటి లీలను ఈ క్రింది విధంగా చూపారు.

తేది 21-10-2011 కల : ఈనాటి కలలో నేను నా మనుష్యులతో స్వామివారిని ఇంటింటికి తీసుకుపోవుచున్నాను. వారిచే పూజలు చేయించుటకు ప్రయత్నిస్తున్నాను. భక్తులు నా స్వామివారిని చూడాలని, వారికి ఆశీస్సులు లభించాలని ఉవ్విళ్ళూరుచున్నాను.

అది ఒక పెద్ద భవనము, దానికి పెద్ద పెద్ద వరండాలు



సరళ

మరిచిన ప్రతిజ్ఞను గుర్తు చేసి స్వామి సేవను చేయించుట

తరువాత రోజులలో స్తూపములోని జప పుస్తకములను తీసి, డైరీ ఫాంలోనే ఒక గోయి తీసి అందులో నిక్షేపించాము. తిరిగి ఈ స్తూపాన్ని యథావిధిగా వాడుకుంటున్నాము. నిజానికి ఈ స్తూప నిర్మాణమప్పుడే ఈ విధమైన ఏర్పాట్లు చేశాము కాని స్వామి లీల ప్రభావంగా మరచిపోయాను.

త్రివిక్రమ రూపును విరమించుకొనుట

తేది 29-10-2011

: గత కొన్ని సం॥ల నుండి స్వామివారిని ఎత్తైన వానిగా

ఉన్నవి. ఆ వరండాలకు ఒక వైపు ఉన్న పలు రూములలో ఎన్నో కుటుంబాలు నివసిస్తున్నాయి. నేను ఆ భవనము లోనికి పూజా దుస్తులు ధరించి నడుచుకుంటూ వెళ్ళాను. నా వెనుక నా వారు కొందరు స్వామివారిని పల్లకిలో తెస్తున్నారు. ఆ పల్లకిని ముందు నల్లరు వెనుక నల్లరు కలిసి మోస్తున్నారు. ఆ పల్లకికి మధ్యలో స్వామివారు, వారి రాణులతో ఒక చిన్న గోపురము లాంటి దానిలో ఉన్నారు. మరియు మంచి మంచి పీతాంబరం బట్టలు ఆ గోపురమునకు కట్టబడి ఉన్నవి. లోన స్వామివారు వారి సతీమణులతో ఉన్నారు (ఉహ). ఈ పల్లకిని నా వెనుకనే ఈ భవనములోనికి తీసుకవచ్చారు. ఆ వరండాలో ఉన్న ఆ ఇంటివారితో (తెలిసినవారు) స్వామివారు వచ్చారని చెప్పాను. వారు అప్రమత్తమయ్యారు. మరియు వారి ఉత్సాహాన్ని చూచిన నేను వారితో, ఇంకా ఇదేమి మారథమును చూచినచో ఇంకా భాగుండునని మీరు తబ్బుబ్బి అవుతారని అన్నాను. ఇలా ఆ భవనములో ఇంటింటికి, రూం రూంకి, స్వామివారిని తీసుకుపోయాము. వారినందరిని రమ్మని స్వామివారిని చూచి పూజించండని కోరాను. కల చెదిరింది. ఇలా మళ్ళీ నాలో స్వామి పట్ల సేవాభావాన్ని పెంపొందించి జీవితాంతం మీ సేవ చేస్తానని మాట ఇచ్చే విధంగా చేశాడు.

వారి త్రివిక్రమ రూపమును, 'బ్రహ్మ కడిగిన పాదము' అనే భంగిమను ఒక 10-15 అడుగుల ఎత్తులో తయారు చేసి హైదరాబాదులో అక్కడక్కడ అనుచైన స్థలాలలో అప్పుడప్పుడు పెట్టి భక్తులకు దర్శన భాగ్యమును కల్పించాలని భావించాను. దీనిని నట్ బోల్ట్ సిస్టముగ తయారు చేసి అవసరమున్నప్పుడు ప్రదర్శించి మళ్ళీ విప్పుకు పోవు విధంగా చేయాలనుకున్నాను. కాని ఇది అంత సులభమైంది కాదని, దీనిని ఎక్కడైన పర్మనెంటుగా కట్టాలనే ఆలోచననే విరమించుకున్నాను. దీనిని ఈ రోజు స్వామివారితో విన్నవించాను. (హరినామ క్షేత్రములో ఒక ఉపాలయముగా దీనిని నిర్మించాలని ఈ భాగం వ్రాయునప్పుడు భావమేర్పడింది.)

నా స్థితిని తెలుపుట - వైరాగ్య బీజం నాటుట

తిరుమల శ్రీవేంకటేశ్వరుడు గతంలో నన్ను ఉస్మానియా యూనివర్సిటీ ఇంజనీరింగు కళాశాలలో ఆధ్యాత్మికంగా ఎదుగుటకు మాస్టర్ డిగ్రీలో చేర్పించాడు. పైకి చూచుటకు అది ఇంజనీరింగు కళాశాల అయినప్పటికీ స్వామి ఉద్దేశ్యములో అందులో నేను ఆధ్యాత్మిక విద్యను అభ్యసించి పై మెట్టుకు చేరాలి. నన్ను నేను సులభంగా అర్థం చేసుకొనుటకు వీలుగా ఇలా చేశాడు. ఇది స్వామివారి సంకల్పం. కాని



ఇంతవరకు నేను ఆధ్యాత్మికంగా ఎంతవరకు ఎదిగానో తెలియదు. అందుకు స్వామివారు కొన్ని పరీక్షలు పెట్టారు. ఈ క్రింద తెలుపు రెండు లీలలు నా స్థితిని తెలుసుకొనుటకని భావించాను.


తేది 30-11-2011 కల : ఈ లీలలో బహుశా నేను ఒక ఇంజనీరింగు కళాశాల లాంటి సంస్థను స్థాపించుటకు సన్నాహాలు చేసుకొంటున్నాను. దీనికి యూనివర్సిటీ వారు తగిన పర్మిషన్ ఇవ్వాలి కాబట్టి అప్లై చేశానట. ఆ యూనివర్సిటీ వారు నేను తగిన వాణ్ణేనా? అని నిర్ణయించుటకు ఒక పరీక్ష పెట్టారు. ఇలా నాలాగా అప్లై చేసిన వారినందరిని పిలిచి ఇంటర్వ్యూ తీసుకుంటారట. ఇలా అప్లై చేసిన వారందరూ ఒకరోజు చిన్నగుండవెల్లిలోని మా ఇంటిలో సమావేశమైనాము. వారికి నేను మా సంస్థ గురించి చెప్పాను. అందరము కలిసి కొన్ని విషయాలు మాట్లాడుకున్నాము. ఆ తరువాత మేమందరము ఉస్మానియా యూనివర్సిటీ లోని ఒక భవనములోనికి ఈ ఇంటర్వ్యూ కోసమై వచ్చాము. చాల మంది ఉండుట మూలాన పోలీసువారు కూడా వచ్చారు. అందరినీ బయటకు పంపారు. నన్ను మాత్రము పోలీసువారు మొదట ఇంటర్వ్యూకై ఒక గదిలోనికి పంపారు. అక్కడ ఇంటర్వ్యూ తీసుకునేవారు ముగ్గురు ఉన్నారు. అందరూ నాకు తెలిసినవారే, ఒకరు నా చిన్నప్పుడు మా ఊరిలో చదువు చెప్పిన శ్రీరాములు టీచరు. ఈయన నాకు 1,2,3 తరగతులలో బోధించారు, చాల నల్లగా ఎత్తుగా, మొటిమలు కలిగిన ముఖముతో ఉన్నాడు. మరొకాయన ఇంజనీరింగ్ కళాశాలలో మొదటి సం॥ము విద్య నేర్చిన వారు, ప్రస్తుతము నా నైబర్ శ్రీమాన్ జగన్నాథ్ జెట్టి గారు. మూడవ వారు డా॥ మురళీ కృష్ణ, స్ట్రక్చరల్ ఇంజనీరింగ్ గురువుగారు. నాతో వారు చాలా సన్నిహితంగానే ఉన్నారు. అందులో ఎవ్వరో ఒక ప్రశ్న అడిగారు. రూంలో ఉన్నావు, తలుపులు మూసి యున్నవి అప్పుడు బయటివారు అవసరమున్నప్పుడు ఏం చేస్తావని అడిగారు. నేను బెల్ కొట్టెదనన్నాను. శ్రీరాములుగారు ఇంగ్లీషులో చెప్పాలన్నాడు. ఐ ఫ్రెస్ ద బెల్ బటన్ అని అన్నాను. శ్రీ జెట్టి గారు కల్పించుకుని ఇంగ్లీషు అవసరము లేదన్నారు. బయట ప్రపంచ బ్యాంకు లోన్ ఇచ్చినప్పుడు ఇంగ్లీషు అవసరమన్నారు. మూడవవారు తెలుగులో పేపరుపై ఏదో వ్రాస్తున్నారు. కల చెదిరింది.

మొత్తం మీద ఇది నా యోగ్యతను పరీక్షించేది. ఇందులో నెగ్గానా లేదా అనే విషయం తెలియదు. ఇంతకంటే కఠినమైన మరో పరీక్ష పెట్టాడు. నన్ను పైలోకము తీసుకెళ్ళి, ఒక ప్రక్క

వేదాలను ఛేదించుమన్నారు. మరోప్రక్క ఈ జీవితము యొక్క లీలను, అంటే ఈ మనుష్యులు భూమిపైకి వస్తూ పోతుండుట సహజము. మమకారాలు, నా అన్నది విడిచి జీవించుట ఉత్తమమని భావించేలా చేశాడు. ఈ అద్భుతమైన లీల ఈవిధంగా ఉంది.

తేది 17-12-2011 కల : నేను ఈ భూమండలమును వదిలి వేరే ఒక గ్రహమునకు తీసుకుపోబడ్డాను. నేను వెళ్ళిన గ్రహము కూడా భూమిలాగా తన చుట్టూ తాను తిరుగుచూ, ఒక కక్ష్యలో తిరుగుచున్నది. నేను ఆ గ్రహముపై ఒక అందమైన, అతి సుందరమైన సభా మండపమును చూచాను. దీనిలో ఎంతో విలాసవంతమైన కుర్చీలు, సోఫాలు రకరకాల వస్తువులు అన్ని బంగారముతో చేసినట్లు ఉన్నవి. ఈ హాలు చాలా విశాలంగా అత్యంత మనోహరంగా ఉన్నది. నన్ను మా ఇంజనీరింగు కళాశాలలోని గురువైన కీ.శే. ప్రొ.బద్రుద్దీన్ గారు అక్కడికి తీసుకువెళ్ళారట (ఈయన 2007 లో చనిపోయారు). అక్కడ ముస్లిం ఛాందసవాదులు, తీవ్రవాదుల రూపంలో కొందరు ఉన్నారు. నా ప్రక్కన బిన్ లాడెన్ లాంటి రూపము, గడ్డం కలిగిన ఒక వ్యక్తి ఉన్నాడు. ఆయన నాకు ఏదో ఒక ప్లాన్ ఇచ్చి, దానిని ఛేదించమని కోరాడు. ఆ ప్లాన్ లో మన వేదాలలోని రహస్యాలు ఉన్నవట. దీనిని ఛేదించుటకు ఈ బద్రుద్దీన్ నన్ను అక్కడికి తీసుకువెళ్ళారట. దీనిని చూచిన నేను ఓహో! శ్రీవేంకటేశ్వరుడు నాచే 'శ్రీవేంకటేశం' మానసపత్రికను స్థాపింపచేసి ఇన్ని రోజులు నడిపించింది ఇందులకా? అని ప్రశ్నించుకున్నాను. మరియు నేను మా ఇంటిని, కుటుంబాన్ని వదిలి పరలోకానికి వచ్చాను, అందుకు నా వారు ఎంత ఏడుస్తున్నారో? ఏమి చేస్తున్నారో అనే బాధ కలిగింది. మరు క్షణములోనే ఇది అంతా మామూలే, మనుష్యులు వస్తారు, పోతారు. అందరిలాగే మావారు కొద్దిరోజులు బాధపడి సర్దుకుంటారు అని నిభాయించుకున్నాను. నన్ను నేను పూర్తిగా సంబాలించుకున్నాను. ప్రేమను, మమకారమును చంపుకున్నాను. ఇలా జరిగేది లోక వ్యవహారము, నా స్వామివారి లీల అని అనుకున్నాను. అంటే 'నా', నాది, నావారు అన్నది కొద్దిగా వదులుకున్నాను. లోక వ్యవహారము గురించి కొంత బోధపడింది. కల చెదిరింది.

దీనర్థం - శ్రీవేంకటేశ్వరుడు ఈ లోక వ్యవహారము గురించి కొంత తెలిపాడు. ఏదీ, ఎవ్వరూ మనవారు కారు. కేవలం భగవంతుడే శాశ్వతుడు. ఆయన పైననే మమకారము కలిగి ఉండాలి తప్ప ఇతరములైన దేనియందు మనస్సు పెట్టరాదని సూచించాడు. శ్రీవేంకటేశం పత్రికలో ప్రచురించు,



సరళ

వేదాల రహస్యాలు తెలుపుమనుట

వ్యాసాల అంతర్దామలను చక్కగా తెలుసుకొమ్మన్నాడు. సేవ చేస్తూ, యోగ్యత సాధించుమన్నాడు. ముఖ్యంగా ఈ లీలతో నాలో అన్నింటిపైనా, అందరిపైనా మమకారమును త్రుంచి చేయుటకు వైరాగ్యబీజం నాటాడు. దీనిని అవసరమున్నప్పుడు మొలకెత్తిస్తాడు.

ఈవిధంగా నాకు రెండు లీలలను ప్రసాదించి నా స్థితిని పరీక్షించాడు. సేవ చేస్తున్నాను కాని సారాన్ని గ్రహించుట లేదన్నది ఈ రెండు లీలల నిజమైన అర్థం అని భావించాను.

సురేఖకు మధుర స్మృతులను ప్రసాదించుట

ఇక మరో విషయంలో స్వామివారు నా భార్య సురేఖను ఎంతో ఆనందపరిచాడు. ఆమె ఆనందానికి హద్దులు లేవు. ఈ కలను పొందినందు కంటే కూడా స్వామివారు తన ప్రార్థనను విని కరుణించారని మురిసింది. తనకు స్వామి అత్యంత సన్నిహితుడనే నమ్మకము ఆమెలో దృఢపడింది. ఆ లీల ఈ

విధంగా ఉంది.

గత కొన్ని రోజుల నుండి మా ఇంటిలో ఆర్థిక సమస్యలు చిరాకు పెట్టుచూ బాధ కలిగిస్తున్నవి. ఏ పని చేసినా సరైన ఆనందము కలుగుటలేదు. పైగా మా పెద్ద కొడుకు చి|| వేదాంత్, ఈ మధ్యన చాలా దురుసుగ ప్రవర్తిస్తున్నాడు. మన మాట వినకుండా తన వాదనే వినిపిస్తూ, ఒక మొండి ఘటంలా తయారౌతున్నాడు. దీనితో, తల్లియైన సురేఖ చాలా చిరాకుతో, బాధాతప్త హృదయముతో, చాలా రోజుల నుండి విచారంగా జీవనము సాగిస్తోంది. ఈమె పోస్టుగ్రాడ్యుయేట్ చేసినప్పటికీ పిల్లల పెంపకము గురించి ఉద్యోగము చేయలేదు కావున ఈ బాధ మరింత ఎక్కువైనది. చాలా రోజుల నుండి బాధతో ఉన్నది కావున తనకు ఒక్కసారి సుఖము కావాలని కోరిక కలిగింది. కానీ మేము జీవిస్తున్న పరిస్థితులలో ఈ సుఖమును పొందుట అనివార్యము. కావున తన ప్రభువైన శ్రీవేంకటేశ్వరుణ్ణి సుఖము ఇవ్వమని ప్రార్థించింది. ఈరోజు



ఉదయము నుండి అలసిన సురేఖ రాత్రి పడుకోబోయే ముందు, స్వామివారిని తనివితీరా ప్రార్థించింది. స్వామీ! నాకు సుఖాన్ని ప్రసాదించండి! నా జీవితంలో సుఖాలను, సంతోషాలను చూడాలని కోరిక ఉంది, తీర్చండి ప్రభూ! అంటు దీనావస్థలో ప్రార్థించి పడుకుంది. స్వామివారు కరుణించి ఆనందాన్ని ఈవిధంగా ప్రసాదించారు.

తేది 28-12-2011 కల : ఈ కలలో ఒక మనిషి తన జీవితంలో పొందే మధుర క్షణములను, మరపురాని, నెమరు వేసుకోగలిగే అంశములను, క్రమబద్ధంగా, ఒక ఘట్టం తరువాత మరొకదానిని చూపి ఆనందపరచాడు. తేది 04-03-1990 రోజున నాకు, సురేఖకు హైదరాబాదులో పెండ్లి జరిగింది. ఇప్పుడు నాకు హైదరాబాదులో ఇల్లు లేదు. మా ఊరిలోనే ఉండేవారిమి. మా పెండ్లి ఉదయం 8 గం||కు హైదరాబాదులో జరిగింది. ఆ రోజు సాయంత్రం 5 గంటల ప్రాంతమున మేము చిన్నగుండవెల్లికి కారులో ప్రయాణమై పోయాము. స్వామివారు చూపెట్టే కలలో మా పెండ్లైన సాయంత్రం కారులో ఊరికి పోవుట నుండి మొదలు మొత్తం పెండ్లైన మొదటి నెలలోని ప్రతి ఆనందకర సంఘటనలను చూపారు. క్రికెట్ మ్యాచ్ తరువాత దాని హైలైట్స్ ను ఏవిధంగా చూపుదురో అదేవిధంగా మా పెండ్లైన రోజు నుండి మొదలు, ఇంటికి ప్రయాణము, ఆ ప్రయాణములో మాట్లాడిన మాటలు, ఊరికి చేరుట, ఎదురుకోళ్ళు, ఇంట్లో పెళ్ళి సందడి, మా ఇంటిలోనికి మొదటి అడుగు పెట్టుట, చుట్టాలతో ఇల్లు కళకళ లాడుట, చూపెట్టాడు. మరునాడు నేను ఆమెను స్కూటర్ పై తీసుకెళ్ళి మా తోటబావిని చూపుట, అక్కడి అడవిలోని చెట్లు, గుట్టలు చూచుట, అక్కడ మాట్లాడిన మాటలు, తిరిగి ఇంటికి వచ్చుట ఆ తరువాత హైదరాబాద్ వచ్చుట ఉన్నదున్నట్లు చూపెట్టాడు. ఆ తరువాత మేము బెంగళూరు, కొడైకెనాల్ మొదలైన ప్రాంతాలకు హనీమూన్ నిమిత్తమై వెళ్ళుట, అక్కడి ఆనందకర సంఘటనలు, ఆ యాత్రలో తోటి జంటలతో మాట్లాడిన విషయాలు, అక్కడి వాతావరణములో విహరించుట, మాట్లాడిన మాటలు ఇలా మనస్సుకు ఆనందాన్ని కలిగించే ప్రతి సంఘటనను, పెండ్లి మొదలు ఒక మాసము వరకు జరిగిన ఆనంద దాయక ఘటనలను వరుసక్రమములో చూపెట్టాడు. చిత్రమేమిటంటే సురేఖ ఆ క్షణములో అదే వయస్సులో ఉండి స్వయంగా మళ్ళీ అనుభవించుచున్నట్లు, ఆనందపడుతున్నట్లు కల కన్నది. ఈ కలను పొందిన తరువాత సురేఖ చాల సంతోషించింది. స్వామి మధుర స్మృతులను కలిగించాడని మురిసిపోయింది.

ముఖ్యంగా స్వామివారు తన ప్రార్థనను విని తన మొరను అలకించాడని అంతకంటే ముఖ్యంగా తన ప్రభు, తనకు అతి దగ్గరగా ఉన్నాడని, తనను సర్వవేళల ప్రతి సమస్య నుండి ఆదుకుంటాడనే ఆత్మ విశ్వాసం ఏర్పడింది. ఈ విధంగా సురేఖను స్వామివారు ఆనందపరచారు.

మొదటి భజగోవిందం

గత 10 సంవత్సరాల నుండి నేను స్వామివారి సేవ చేస్తున్నప్పటికీ అది లిమిటెడ్ గానే ఉన్నది. కాని ఇప్పుడు సంఘము లోనికి చొచ్చుకుపోయే పరిస్థితులు ఏర్పడ్డవి. గతంలో శ్రీమాన్ కె.వి. రమణాచారి గారు, టిటిడి ఈ.ఓ.గా ఉన్నప్పుడు వారిని పరిచయము చేసి ప్రతి వైకుంఠ, తొలి ఏకాదశి రోజులలో 'భజగోవిందం' నిర్వహించునట్లు ఒప్పించారు. ఇప్పుడు మొదటిసారి శ్రీమాన్ రమణాచారి గారు ముందుండి నాచే భజగోవిందంను అత్యంత గొప్పగా హైదరాబాదు లోని లలిత కళాతోరణంలో వేల మంది భక్తుల సమక్షములో నిర్వహింపచేశారు. ఇది నాలో ఎంతో పరివర్తన కలిగించింది. నా స్వామి నామస్మరణ ఇంతమందిచే, శ్రావ్యంగా జరిపించుట నన్ను పరవశింప చేసింది. శరీరం పులకరించి ఆనంద బాష్పాలు రాలాయి. దీనిని నా భాగ్యంగా భావించి ప్రతి తొలి, వైకుంఠ ఏకాదశి రోజులలో తప్పక నిర్వహిస్తానని దృఢ నిర్ణయము తీసుకున్నాను.

తేది 05-01-2012 నాడు వైకుంఠ ఏకాదశి. టి.టి. డి వారి సహకారముతో తెలుగు లలిత కళాతోరణంలో సాయంత్రం 'భజగోవిందం' సామూహిక హరి భజనను నిర్వహించాం. పుష్పగిరి పీఠాధిపతులు శ్రీశ్రీశ్రీ విద్యాన్యసింహ భారతీ స్వామివారు, శ్రీశ్రీశ్రీ శ్రీనివాస ప్రతాపర్ నారాయణ రామానుజ జీయరు స్వామివారు, డా|| రమణాచారి, దేవాదాయ శాఖ వారు ఎన్నో భజన బృందాలు పాల్గొన్నవి. ముఖ్యంగా డా|| రమాప్రభ బృందం వారు ఈ భజగోవిందంను శ్రావ్యంగా ఆలపించారు. ఈ భజనలో పాల్గొన్న ప్రతి భక్తుణ్ణి అనుగ్రహించమని స్వామివారిని ప్రార్థించాను. దీనిని ప్రతి తొలి ఏకాదశి మరియు వైకుంఠ ఏకాదశి పర్వదినాలలో ఏర్పాటు చేయాలని నిర్ణయించుకున్నాను.

శ్రీమాన్ కె.వి.రమణాచారి గారిని తోడుగా ఇచ్చుట

దాదాపు తేది 10-01-2012 ప్రాంతమున ఒక కల కన్నాను. అందులో డా|| కె.వి. రమణాచారి గారు కనబడి



నీవు ఆధ్యాత్మిక ఫంక్షన్స్ పెట్టినప్పుడు నీకు నేను తోడుగా ఉంటానని, మార్గదర్శనం చేస్తానని చెప్పారు. దీనర్థం - శ్రీమాన్ రమణాచారి గారి రూపంలో శ్రీవేంకటేశ్వరుడు నాకు సభలు నిర్వహించుటకు సహాయము చేస్తాడని భావించాను. ఆ లీల ఈవిధంగా ఉన్నది.

తేది 10-01-2012 కల : ఈ కలలో నేను ఏదో ఒక ఆధ్యాత్మిక ఫంక్షన్ చేయాలని భావించి, స్టేజి వద్ద ఏర్పాట్లు చేస్తున్న వారితో “ఇలా కాదు ఇలా” అంటూ చెప్పుటకు ప్రయత్నించాను. ఇంతలో నా వెనుక నన్ను డా॥ రమణాచారి గారు నన్ను చప్పట్లతో పిలిచి, ఇలా... చేయాలని, నీకు నేను అన్నివిధాల సన్నిహితంగా, చేదోడు వాదోడుగా ఉంటాననే భావనచే నాకు ఏదో చెప్పారు. నాకు మార్గదర్శనము చేశారు. ఇంతే కల. దీనర్థం స్వామివారు నాకు వెన్నంటి ఉన్నారనే విషయాన్ని గ్రహించాను.

స్వామి భక్తిని, సంకీర్తనలను విస్తృతపరచుట

ఈ మధ్యన మరో కల కన్నాను. ఇందులో తిరునామం ధరించిన భక్తులు ఊరేగింపు చేస్తున్నారు.

తేది 14-01-2012 కల : ఈ కలలో నేను సాంప్రదాయ దుస్తులు ధరించిన వైష్ణవ భక్తుల ఊరేగింపును చూచాను. నా ముందు వందల మంది భక్తులు ప్లకార్డ్స్ పట్టుకొని ఊరేగింపు చేస్తున్నారు. నేను వెనుక నడుస్తున్నాను. బహుశా నేను నిర్వాహకులలో ఒకడిని. నా ముందున్నవారిలో ఒకరిని పిలిచి నా చేతి వ్రేళ్ళను నుదిటిపై పెట్టి రెండు వ్రేళ్ళతో V ఆకారాన్ని చూపాను. ఇంతలో నా ముందు వెళ్ళేవారు వారి ప్లకార్డ్స్ ను నాకు త్రిప్పి చూపారు. దానిపై ‘V’ గా వ్రాసి (తిరునామం) ఉన్నది. ‘V’ ఆకారము తెలుపు రంగుతోను, మధ్యన ఉన్న ‘I’ నామము ఎర్ర రంగుతోను వ్రాసి తిరు నామము లాగా ఉన్నది. ఈ తిరునామము నాకు చాలా క్లోజప్ లో క్లియర్ గ కనబడ్డది. ఆ తరువాత ఆ వ్యక్తి తన ప్లకార్డ్స్ ను తిరిగి మంచిగా పట్టుకొని జై జై నినాదాలు చేస్తూ పోయారు. కల చెదిరింది.

దీనర్థం - బహుశా ఇప్పటినుండి నేను స్వామివారి సేవను విస్తృత పరచాలని సూచించారని భావించాను.

అంటే నేను భక్తులకు మార్గదర్శనము చేస్తూ, భక్తిని పెంపొందించాలని, విస్తృత పరచాలని నా మనస్సులోని భావమును స్వామివారు సూచించారు.

స్వామివారిని వి-శ్వసించలేదని సూచించుట

తేది 03-02-2012 భీష్మ ఏకాదశి. ఈరోజు ఉదయం

6 గంటల ప్రాంతమున ఒక కల కన్నాను. అందులో నా పెండ్లి కాని రోజులలో 1987-90 ప్రాంతమున హైదరాబాద్ లో ఒక పెద్ద గదిలో నివసించేది, కాని దీనికి మధ్యలో ఉడెన్ పార్టిషన్ ఉండుట వలన రెండు రూములుగా ఉండేది. మరియు ఈ గదికి వెనకాల కూడ మరో డోర్ బయటకు పోవుటకు వీలుగ ఉండేది. ఈ కలలో ఆ ఇల్లు కనబడ్డది.

తేది 03-02-2012 కల : నేను నివసించే ఇల్లు రెండు రూములే! మొదటిరూములో కూర్చున్నాను. ఏడెనిమిది అడుగుల పొడవుతో చాలా లావుగా ఉన్న ఒక పాము, ముందు ద్వారము నుండి నెమ్మదిగా లోనికి ప్రవేశించి వెనుక రూం లోనికి వెళ్ళి, మధ్యన ఉన్న ఉడెన్ పార్టిషన్ ప్రక్కన పడుకున్నది. నేను భయపడి ఎలాగో ధైర్యం చేసి మెల్లగా వెనుక రూం నుండి, దాని డోర్ గుండా బయటకు వెళ్ళాలని భావించి లోనికి వచ్చి ద్వారం వైపు పోయాను. అప్పుడు ఆ పాము ఏమీ అనక ప్రక్కన పడుకొని ఉంది. నా భయం తీరింది. ఇంతే కల.

ఈ కల అర్థం అత్యంత విశ్లేషణాత్మకంగా ఉన్నది. పాము అంటే శ్రీవేంకటేశ్వరునిగా భావించమని గత ఎన్నో లీలలలో స్వామివారు చెప్పారు. ఇక్కడ పాము ఇంటిలోనికి వచ్చేసరికి నేను భయపడిపోయాను. అది ఏమీ చేయలేదు కాని భయపడి తప్పించుకున్నాను. దీనర్థం శ్రీవేంకటేశ్వరుడు మా భాగ్యవశాత్తు మా ఇంటిలో ప్రవేశించి నన్ను నేను సంస్కరించుకుని తన సంకల్పం నెరవేర్చుచున్నాడు. కాని నేను మాత్రం నా వ్యాపారము మరియు లౌకిక విషయాల పట్ల మక్కువచే స్వామి ఆదేశములకు బెదిరి పాటించలేదు. ఈ నిజమైన అర్థము ఈ భాగం వ్రాస్తున్నప్పుడు మాత్రమే గ్రహించాను.

పరివర్తన దశ

నేను కేవలము స్వామివారి ఋణం తీర్చుకొనుటకు సేవ చేస్తున్నాను తప్ప నాలో మరో కోరిక లేదు. చివరికి మోక్షాన్ని పొందాలనే కోరిక కూడ లేదు. మరో నాలుగు జన్మలు మానవునిగా జన్మించి ఋణం తీర్చుకోవాలన్నదే నా ప్రధాన ధ్యేయం. నా మియాపూర్ భూ వివాదములో కూడ, ఒక భక్తునిగా రక్షించమని వేడుకున్నానే తప్ప సేవకు ప్రతిగ రక్షించమనలేదు. ఈ సేవ మొత్తం మీ ఋణం తీర్చుకొనుటకు కేటాయించబడ్డదని భావించాను. కాని స్వామివారు మాత్రం నేను భూమిపైన జీవించి ఉండగానే వారి సాక్షాత్కారాన్ని పొందే యోగ్యత సాధించాలనే లక్ష్యంతో ఉన్నట్లు తెలుస్తుంది. అందుకే ‘శ్రీవేంకటేశం’ మానసపత్రికను



ప్రసాదించి, పురాణాలలోని సారాన్ని గ్రహిస్తూ, వికారాలను తొలగించుకుని సంస్కరించుకొమ్మన్నారు.

భగవంతుని సేవ మోక్షాన్ని ప్రసాదించవచ్చు, కాని స్వామివారి సాక్షాత్కారాన్ని కాదని తెలుస్తుంది. దీనికి యోగ్యత సాధించవలసి ఉంటుంది. ఈ సాక్షాత్కారాన్ని నేరుగా భగవంతుడే ప్రసాదించవచ్చు కదా... అంటే! ఈ లోకంలో విధి విధానాలు అలా ఉన్నవి. నేరుగా అన్నాన్ని ప్రసాదించవచ్చు. కాని దుక్కి దున్ని, పైరు వేసి, సంరక్షించి, కోసి, బియ్యము తీసి వండినప్పుడే అన్నం తయారగునట్లు సాక్షాత్కారానికి జీవుడు స్వయంగా కృషి చేయవలసి ఉన్నది. పూర్వము స్వామివారు ఇస్తానన్న బహుమానం బహుశా వారి సాక్షాత్కారము అయి ఉండవచ్చునని ఒక పర్యాయం భావించినప్పటికీ, 'నా' అన్నది నశింపచేసుకుని 'యోగ్యత' సాధించుట నా వల్ల కాదు, నేను అల్పుణ్ణి, శక్తిలేని వాణ్ణిగా భావించి విరమించుకున్నాను. మరియు స్వామివారి ప్రత్యేక అనుగ్రహం ఉంటే తప్ప ఇది సాధ్యము కాదని కూడా గట్టిగా నమ్మి ఏప్రిల్ 2008 లోనే దీని గురించి పూర్తిగా మరచిపోయాను. ఒక చిన్నపిల్లవాణ్ణి చాక్లెట్ ఆశతో పిలిచి వానిచే అన్ని పనులు చేయించుకున్నట్లు నాచే స్వామివారు రకరకాల పనులు చేయించుకుంటున్నారని ఎన్నోసార్లు భావించాను.

ఈ భావాన్ని గమనించిన స్వామివారు నన్ను మార్పుటకు చాలా కష్టపడ్డారు. నన్ను వారు సేవకుడితో పాటు సాధకుడిగా ఉండాలని భావించారు. భగవంతుని సాధనలో జీవుని మనస్సు ఆయనపై తప్ప మరెక్కడికీ పోరాదు. సాధనకు ఏకాంతము, దృఢసంకల్పము అత్యవసరము. దీనిని సాధించుటకు ఎన్నో విషయాలు తెలిపారు. అందులో ముఖ్యమైనవి 1) ఇల్లు, ఆఫీసు తప్ప మరెక్కడికీ వెళ్ళవద్దని, అవసరముంటే తప్ప ఇతరులతో మాట్లాడవద్దన్నారు. అన్య మతస్థుల మధ్యన నివసించు హరిదాసు జీవితము గడపమన్నారు. 2) వ్యాపారములో రాణించలేదని చింతించకు, నీవు భవిష్యత్తులో స్వామివారి స్థిరనివాసం కోసం "పద్మపీఠం"ను తయారు చేస్తున్నావని చెప్పారు. 3) నన్ను ఆర్థికంగా దిగజార్చి తన దారిలోకి తెచ్చుకున్నందుకు ఎగిరి గంతేశారు. 4) నన్ను తన ఆంతరంగిక సేవకుడని చెప్పారు. 5) చివరికి వ్యాపారం మానివేయమని కఠినంగా చెప్పారు. నా ఆర్థిక బాధ్యతలు తనే చూచుకుందునన్నారు. 6) నాకు జన్మజన్మల సేవను ప్రసాదించారు. 7) మా అమ్మకు వైకుంఠాన్ని ప్రసాదించినట్లు నిదర్శనాలు చూపారు. 8) లౌకిక వ్యామోహాన్ని దూరం చేసుకొమ్మన్నారు. రకరకాల రుగ్మతలను

ప్రసాదించి మార్పుటకు ప్రయత్నించారు. 9) చివరికి స్వర్గం నుండి మా తండ్రి గారిని పంపి, 'హరినామ క్షేత్రం' ఏర్పాటు చేయమని చెప్పించారు. మా తండ్రి ఋణం తీర్చుకునే అవకాశం కల్పించారు. ఇలా లౌకిక వ్యామోహంతో ఉన్ననేను స్వామివారి అసలు లక్ష్యం తెలుసుకోక పొరపాటు చేశాను. కాని సం॥ 2015 నుండి 2018 వరకు నాలో స్వామివారిని పొందాలనే ఆశ చిగురించింది. ఇతర విషయాల పట్ల శ్రద్ధ పెట్టకుండా స్వామివారిని తీవ్రంగా స్మరించుట అలవాటు చేసుకున్నాను. దీనితో చెవుడు, మతిమరుపుతనం వచ్చిందనే స్థితికి చేరాను. 'హరినామ క్షేత్రం' స్థాపన కోసం కూడా చాలా కష్టపడ్డాను. కాని యోగ్యతే ప్రధానంగా ఉన్న ఈ సేవలో ఒక్క అడుగు ముందుకు వేయలేకపోయాను. చివరికి 2020 సంవత్సరంలో స్వామి ఆజ్ఞచే నా అనుభూతులను పూర్తిగా చదివినప్పుడు సంకల్పములో ఓడిపోయానని తెలుసుకుని చాలా దుఃఖించాను. అప్పుడు నేను పొందిన మానసిక క్షోభ అంతా ఇంతా కాదు. కాని దయామయుడైన స్వామివారు "శ్రీనివాస కళ్యాణాలు" అనే మరో సంకల్పమిచ్చి దీనిలోనైనా విజయం సాధించుమన్నారు.

ఈవిధంగా 2012 నుండి 2020 వరకు నా జీవితము పరివర్తన ఘట్టాన్ని చూచింది.

నా దశ : జీవితములో స్వామివారు నన్ను మరో దిశకు మార్చారు. భరతుని భక్తి బీజాన్ని నాటారు. మా తోట బావి వద్ద వైష్ణవ ఆలయం ఉండునని సూచించారు. సంకల్పంలో ఒక భాగం పూరించుట, నా స్థితిని తెలిపి మరింత ఎక్కువ విశ్వసించి స్వామి సేవ చేయమనుట.

భాగవత ఆశీర్వాదము : తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపకంగా నైనా భాగస్వాములుగ చేయుటకు ఈ లీలలను ప్రచురిస్తున్నాము. కావున ఈ లీలలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వదించగలరని ప్రార్థన.

శ్రీవేంకటేశ్వర పాదసేవకుడు

గోవిందదాసు (పుల్లగూర్ల సాయిరెడ్డి)

ఇ.నెం.1-1-53, వీధి నెం.1. హబ్బిగూడ,

హైదరాబాద్. ఫోన్: 040-27175050,

93482 12354



తిరుమల శ్రీ వేంకటేశ్వరుని దిశానిర్దేశము



స్వామివారి 700 దివ్యలీలలు

మొదటి సంపుటము

తెలుగు మరియు ఇంగ్లీష్ భాషలలో లభించును.

12 భాగాలు కల

పుస్తకము ధర : 250/-

**ప్రచురణ: శ్రీ వేంకటేశ్వర మహామంత్రి పీఠం
గోవింద దాసు (పుల్లగూర్ల సాయిరెడ్డి)**

ఇ.నెం. 1-1-53, వీధి నెం. 1, హజ్సీగూడ, హైదరాబాద్ - 500 007.

ఫోన్: 040-27175050 (10.00 am to 6.30pm)

website: srivenkatesham.org, mail: srivenkatesham@gmail.com

పై అడ్రస్ నుండి పుస్తకమును పొందవచ్చును. లేదా... పోస్టు / కొరియర్ ద్వారా పొందగోరువారు పుస్తకము ధరతో పాటు రూ. 50/- రిజిస్టర్ పోస్టు /

కొరియర్ కొరకు కలిపి మొత్తం రూ. 300/- ఫోన్ పే, గూగుల్ పే,

పేటీఎం ద్వారా **93482 12354** నంబర్ కు పంపగలరు.

మరియు మీ అడ్రస్ ను ఇదే నంబర్ కు వాట్సాప్ /

మెసేజ్ ద్వారా పంపి పొందవచ్చును.

శ్రీ వేంకటేశ్వర మహామంత్రి పీఠం, హైదరాబాద్



తిరుమల శ్రీ వేంకటేశ్వరుని దిశానిర్దేశం

స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం' మాసపత్రికకు సూచించిన విధంగా చందాదారులుగా కాగలరు.

- | | |
|-------------------------------------|-----------|
| <input type="checkbox"/> 2 సం | 500-00 |
| <input type="checkbox"/> 4 సం | 1,000-00 |
| <input type="checkbox"/> జీవిత చందా | 5,000-00 |
| <input type="checkbox"/> పోషకులు | 10,000-00 |
| <input type="checkbox"/> రాజపోషకులు | 50,000-00 |

9 3 4 8 2 1 2 3 5 4

నంబర్ కు పేటీఎం / ఫోన్ పే / గూగుల్ పే ద్వారా జమ చేసి
మీ చిరునామాతో పాటు మాకు తెలపండి.

లేదా శ్రీ వేంకటేశం పేరుపైన ఎం.ఓ. / డి.డి. / క్రాస్డ్ చెక్ ను లేదా

Srivenkatesham A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: www.srivenkatesham.org